

بخاری عصر، رئیس المحدثین رحمۃ اللہ علیہ کا سفر آخرت

ع..... ”اے آتشِ فراق! دلہا کباب کردہ“

محمد احمد حافظ

استاذ الاساتذہ رئیس المحدثین، بخاری عصر، شیخ الحدیث حضرت مولانا سلیم اللہ خان صاحب رحمۃ اللہ علیہ کا سانحہ ارتحال آپ کے تلامذہ، متولین اور محبین کے لیے معمولی سانحہ نہیں ہے۔ یوں کہا جائے کہ موت العالم موت العالم کی حقیقت صحیح معنوں میں آج منکشف ہوئی ہے تو بے جا نہ ہوگا۔ آپ عبقری صفت انسان تھے۔ اب شاید ہی آپ ایسا پیکرِ علم و عمل ہم دیکھ سکیں۔ آپ نے تمام عمر عزم و ہمت اور استقلال کے ساتھ گزاری، آپ کی یہ کیفیت زندگی کے ہر پہلو کو محیط تھی۔ قوت ارادی آپ کی بہت مضبوط تھی۔ اخیر عمر میں بعض عوارض لاحق ہو گئے تھے مگر انہیں کبھی اپنے معمولات میں حائل نہیں ہونے دیا۔ بڑھاپے اور عمر کے تقاضے کے پیش نظر اعضاء کمزور ہو گئے تھے، البتہ آپ کی طبیعت میں شگفتگی، جودت، بیداری ہمہ پہلو برقرار تھی، اور آپ نے عین مرض الوفا میں وفاق سے متعلق کئی اہم امور انجام دیے۔ قریباً ڈیڑھ ماہ قبل کی بات ہے کہ پیشاب کی کچھ تکلیف ہوئی، اس روز حضرت والا رحمۃ اللہ علیہ کو اس بات کا شدید ملال تھا کہ آپ تلاوت قرآن کریم کا روز کا معمول مکمل نہ کر پائے تھے؛ اور یہ معمول بھی چھ سات پاروں سے کم نہیں ہوتا تھا۔ اس دوران دوا اور غذا معمول کے مطابق چلتی رہی۔ آپ کا چیک اپ بھی کرایا گیا، اور تشخیص کے مطابق دوا دی جاتی رہی۔ آپ کی وفات حسرت آیات سے تین روز قبل ۱۳ ربیع الثانی بروز جمعرات صبح گیارہ بجے کے قریب چیک اپ کے لیے ہنریل اسپتال لے جایا گیا۔ حضرت مولانا عبید اللہ خالد صاحب زید مجدہم، مولانا مفتی معاذ خالد صاحب، مولانا عمار خالد صاحب اور مولانا حامد خالد صاحب ہمراہ تھے۔ ساڑھے بارہ بجے کے قریب آپ واپس جامعہ تشریف لے آئے۔ یہاں پہنچتے ہی پیشاب کی تکلیف دوبارہ شروع ہو گئی اور آدھ گھنٹے سے بھی کم وقت میں واپس ہنریل اسپتال جانا پڑا، وہاں مستقل آئی سی یو میں آپ کو رکھا گیا۔ مختلف چیک اپ ہوئے۔ علاج ہوا، اس سے حضرت والا رحمۃ اللہ علیہ کو کافی راحت بھی ہوئی اور آپ نے بھرپور نیندی۔ جمعہ کے روز عصر کے قریب آپ کی طبیعت میں کافی گراؤٹ محسوس کی گئی۔ عارضہ قلب تشخیص ہوا۔ ڈاکٹروں کے

مطابق آپ کی طبیعت میں جیسی بہتری آنی چاہیے تھی، نہیں آئی۔ اگلے دن ہفتے کے روز حضرت شیخ رحمۃ اللہ علیہ کو مہہ ہسپتال منتقل کیا گیا، وہاں آپ کو CCU میں رکھا گیا۔ گوکہ حضرت کے ہسپتال میں داخلے کو شہرت نہیں دی گئی تھی مگر آہستہ آہستہ یہ بات پھیلتی گئی، جب حضرت والا کو پٹیل ہسپتال سے مہہ ہسپتال منتقل کیا گیا تو اہل تعلق و محبت کو تشویش ہونے لگی۔ دھیان حضرت کی صحت کی طرف اور زبان و ہاتھ اللہ تعالیٰ کے حضور دعا کرنے لگے۔

حضرت والا کے ہسپتال قیام کے دوران حضرت مولانا عبید اللہ خالد مدظلہم، آپ کے تینوں صاحبزادے، مفتی نعمان صاحب اور بھائی مجاہد مستقل خدمت اور تیمارداری میں رہے، مہہ ہسپتال میں آپ کو CCU میں رکھا گیا تھا۔ اتوار کے روز حضرت والا کی طبیعت میں کافی بشارت اور بہتری محسوس کی گئی۔ شام کو فیصلہ کر لیا گیا تھا کہ آپ کو گھر منتقل کر لیا جائے گا۔ شدید عدالت کے دوران بھی آپ تمام نمازیں ادا فرماتے رہے۔ اس روز حضرت کے بڑے صاحبزادے مولانا ڈاکٹر عادل خان صاحب دامت برکاتہم بھی ملائیشیا سے سفر کر کے تشریف لے آئے تھے، اور ہسپتال پہنچ کر اپنے عظیم والد کے پاس حاضر ہو گئے تھے۔ سانس کی نالی میں بلغم کے سبب بات کرنے میں دقت ہوتی تھی، خدام کو شش کرتے کہ زیادہ بات چیت نہ ہوتا کہ آپ کو تکلیف نہ پہنچے، حواس آپ کے اخیر وقت تک قائم رہے تھے۔ دوران علاج آپ کے منہ پر آکسیجن ماسک لگایا گیا تھا، حضرت شیخ اسے ہٹانے کا فرما رہے تھے، لیکن ڈاکٹرز کی رائے پر عمل کرتے ہوئے یہ سلسلہ جاری رکھا گیا۔ آخری رات جبکہ پیر کا روز داخل ہو چکا تھا اور رجب الثانی کی ۱۷ تاریخ آغاز ہو چکی تھی، نماز عشاء آپ نے خود ہی تیمم کر کے ادا فرمائی تھی، آپ کے بازو پر کیوٹولا لگا ہوا تھا، اسے ہٹانے کا آپ نے فرمایا تھا کہ اس سے آپ کو تیمم کرنے میں تکلیف ہو رہی ہے، مولانا عبید اللہ خالد صاحب زید مجدہ کے مطابق اس وقت تک بھی کوئی بات تشویش کی بظاہر نہیں تھی، معلوم ہوتا تھا کہ حضرت رُوبصحت ہیں۔

نماز عشاء کے کچھ ہی دیر بعد حضرت شیخ کے تنفس میں تیزی آگئی تھی۔ معلوم ہوتا ہے کہ مشیت الہی انتظار میں تھی آپ فریضہ صلوٰۃ ادا فرمائیں، اور ہر طرح کی ذمہ داری سے فراغت حاصل کر لیں۔ یہ بھی اللہ تعالیٰ کا اپنے مقررین کے لیے انعام ہوتا ہے کہ موت سے قبل فرائض کی تکمیل کا وقت عنایت فرمادیتے ہیں۔ ساڑھے نو بجے کے قریب کا عمل تھا جب پیمانہ عمر لبریز ہوا اور آپ نے فرشتہ اجل کو لبیک کہا۔ روح پر فتوح اعلیٰ علیین کو پرواز کی گئی۔ محدث وقت، بخاری عصر، استاذ الاساتذہ اپنے ہزاروں تلامذہ، لاکھوں منتسبین و متوسلین اور محبین کو بے یار و مددگار چھوڑ کر اللہ تعالیٰ کے حضور حاضر ہو گئے۔ آپ کی وفات کی خبر کچھ ہی دیر میں ذرائع ابلاغ پر نشر ہو گئی۔ جس نے سنادل تمام کر رہ گیا۔ جی نہ چاہتا تھا مگر یقین کرنا پڑا۔ کل نفس ذائقہ الموت کی حقیقت سے کس فرد بشر کو مفر ہے؟۔ یہ جانتے ہوئے بھی کہ موت ہر آن چھپے لگی ہے، بسا اوقات کچھ شخصیات کے حوالے سے دل کبھی یہ بات تسلیم کرنے کو تیار نہیں ہوتا۔

جوں جوں خبر پھیلتی گئی لوگ دیوانہ وار جامعہ فاروقیہ کا رخ کرنے لگے۔ راقم اس روز ماہنامہ وفاق کے مضامین کو فائل کرنے کے لیے خود کو گھر پر باندھ کے بیٹھا تھا۔ رات دس بجے کے قریب آپ ہی کے ایک مضمون کا فائل پروف پڑھنے کے بعد اٹھنے لگا تو یوں ہی انٹرنیٹ کھول لیا، ایک شناسا کے فیس بک پیج پر نگاہ پڑی تو حضرت اقدس رحمۃ اللہ علیہ کی وفات حسرت آیات کی خبر آنکھوں کے سامنے آئی، یقین نہ آیا۔ جامعہ فاروقیہ فون کر کے تصدیق چاہی تو معلوم ہوا کہ.....

مُحِبِّ گِیا آفتاب، شام ہوئی

اک مسافر کی رُہ، تمام ہوئی

کئی لمحات تو سکتے کی کیفیات میں گزر گئے۔ پھر سب کچھ جلدی جلدی سمیٹا اور فوراً جامعہ فاروقیہ کی راہ لی۔ حضرت والا کی میت وہاں منتقل کر دی گئی تھی۔ کراچی بھر سے حضرات علماء کرام یکے بعد دیگرے دل گرفتگی کے عالم میں جامعہ فاروقیہ پہنچ رہے تھے۔ طلبہ کرام ٹولیوں کی صورت جامعہ کی راہ داریوں میں کچھ یوں کھڑے تھے جیسے اہل قافلہ اپنی عمر بھر کی جمع پونجی لٹا بیٹھے ہوں۔ چہرے دھواں ہو رہے تھے کیفیت یہ کہ.....

یکا یک جو چھاگئی ہیں، غم و درد کی گھٹائیں

گیا کون اس جہاں سے کہ بدل گئیں فضا میں

ابھی ۱۳ ربیع الثانی جمعرات کی بات ہے کہ راقم جامعہ فاروقیہ کے کتب خانے میں کچھ کتابیں جمع

کرانے گیا۔ امین المکتب بھائی خادم الرحمن حضرت کی علالت کا ذکر کرتے ہوئے آبدیدہ ہو رہے تھے، شاید کسی آنہونی کا خیال دل میں آ رہا ہوگا۔ بسا اوقات کوئی بڑا حادثہ ہونے سے قبل فضاؤں میں بھی سراپسیگی پھیل جاتی ہے۔

دفتر اہتمام میں حضرت مولانا ڈاکٹر عادل خان صاحب مدظلہم، حضرت مولانا عبید اللہ خالد صاحب

مدظلہم، جناب محمد تحسین منظر صاحب، مولانا مفتی معاذ خالد صاحب، مولانا عمار خالد صاحب، مولانا حماد خالد صاحب

اور جامعہ کے آسائزہ نماز جنازہ کے لیے مشورہ کر رہے تھے۔ طے پایا کہ دو جنازے ہوں گے، صبح آٹھ بجے جامعہ

فاروقیہ میں اہل محلہ و علاقہ کے لیے نماز جنازہ ہوگی اور بعد از ظہر ۲ بجے جامعہ فاروقیہ (حب ریور روڈ) میں باقی ماندہ

لوگوں کی شرکت کے لیے نماز جنازہ ہوگی۔ قبل ازیں قرب و جوار کے میدان دیکھے گئے تھے مگر وہاں دو روز ہونے

والی بارش کا پانی کھڑا تھا۔ اس لیے صبح آٹھ بجے جامعہ میں ہی نماز جنازہ کا فیصلہ کیا گیا۔

اس فیصلے کے بعد اخبارات کو خبر جاری کر دی گئی، بعد ازاں حضرات صاحبزادگان کراچی بھر سے جمع

ہونے والے غم زدہ علماء کے پاس تشریف لے گئے۔ اکابر علماء کرام نے تعزیت مسنونہ پیش کی۔ اسی دوران ناظم اعلیٰ

وفاق المدارس العربیہ پاکستان حضرت مولانا قاری محمد حنیف جالندھری صاحب مدظلہم بھی تشریف لے آئے۔ حضرت صدر صاحب رحمۃ اللہ علیہ کے ساتھ آپ کی ۳۷ برس تک رفاقت رہی تھی۔ بار بار آپ کی آنکھوں سے آنسو رواں ہو رہے تھے۔ ناظم مرکزی دفتر وفاق المدارس حضرت مولانا عبدالجید صاحب، وفاق المدارس کے صوبائی نظماً مولانا حسین احمد صاحب، مولانا قاضی عبدالرشید صاحب، مولانا امداد اللہ صاحب، جے پو آئی کے رہنما مولانا مفتی کفایت اللہ صاحب، حضرت مولانا حکیم محمد مظہر صاحب اور کئی دیگر اہل علم جامعہ میں موجود تھے۔

رات کا وقت جیسے تیسے گزرا۔ عین تہجد کے وقت حضرت والا کو غسل دیا گیا۔ غسل کے بعد حضرت شیخ کے جسد خاکی کو دارالحدیث میں لاکر رکھا گیا۔ چہرہ مبارک پر ملکوتی تبسم صاف محسوس کیا جا رہا تھا اور آسمان تبسم آپ کے چہرہ انور پر چھللا رہی تھیں.....

نشان مرد مومن باتو گویم

چو مرگ آید تبسم برب او

اطمینان و سکون اور انوارات کی ایسی کیفیت کہ حدیث مبارکہ

نضر اللہ عبد أسمع مقالتي فوعاها، فبلغها من لم يسمعها الخ (الحديث)

مجسم نظر آ رہی تھی۔ ایسا شگفتہ، متبسم اور کھلتا ہوا چہرہ کہ معلوم ہوتا تھا کہ ابھی ابھی مسکراتے ہوئے اٹھ کھڑے ہوں گے..... ”چہرہ انور تھا جیسے خلد کی کھلتی کلی“۔ حضرت کے غسل میں شریک ایک ساتھی نے بتایا کہ آپ کی انگلیت شہادت اٹھی ہوئی تھی، انگوٹھے اور بڑی انگلی کا حلقہ بھی بنا ہوا تھا۔ غسل کے دوران سیدھا کرنے کی کوشش کی گئی تو تینوں انگلیاں اسی کیفیت میں رہیں۔ گویا موت کے بعد بھی اللہ تعالیٰ کی وحدانیت اور رسول اللہ صلی اللہ علیہ وسلم کی نبوت کی شہادت دے رہے تھے۔

ناپیز راقم دارالحدیث میں ہی دیگر طلبہ کرام کے ساتھ آپ کے پاس بیٹھ گیا اور ذکر کرنے لگا۔ نماز فجر کی اذان شروع ہوئی تو آپ کے جسد خاکی کو دوبارہ گھر لے جایا گیا۔ فجر کی نماز میں تقریباً مسجد بھر گئی تھی، بعد از نماز تو لوگوں کی آمد کا تانا باندھ گیا، اور بہت جلد مسجد اور محن حاضرین سے بھر گئے۔ لوگوں کے دل غم زدہ ضرور تھے مگر کوئی آہ و بکا نہ تھی، الحمد للہ کسی خلاف سنت فعل کا ارتکاب بھی نہ تھا۔

آٹھ بجے سے قبل نماز جنازہ کے لیے صفیں ترتیب دی جانے لگی تھیں۔ دلوں میں ہول سے اٹھنے لگے کہ اب وقت رخصت قریب آ رہا ہے، جامعہ فاروقیہ کی مسجد، مسجد کی بالائی تینوں منزلیں، محن، چمن، برآمدے سب ہجوم عاشقان سے بھر چکے تھے، اطراف کی گلیوں میں بھی دور تک سر ہی سر نظر آ رہے تھے۔ گو جنازے کا وقت آٹھ

بچے کا تھا مگر کچھ تاخیر ہو رہی تھی، کچھ ہی دیر میں حضرت شیخ رحمہ اللہ کے قابل فخر شاگرد حضرت مولانا مفتی محمد تقی عثمانی مدظلہم تشریف لے آئے، آپ کے آتے ہی صفیں ترتیب دے کر نماز جنازہ کے لیے نیت باندھ لی گئی۔ حضرت شیخ رحمہ اللہ کے فرزند گرامی حضرت مولانا عبید اللہ خالد صاحب مدظلہم نے زندگی آواز میں ”اللہ اکبر“ کہا تو لگا کہ جدائی کے غم میں کلیجے شق ہو جائیں گے۔ سسکیوں کی آوازیں بھی ابھرنے لگی تھیں، اسی کیفیت میں نماز جنازہ ادا کی گئی۔ سلام کہنے تک کے وقت کا ایک ایک لمحہ گھنٹوں پر محیط محسوس ہونے لگا۔ اللہ تعالیٰ کے حضور اس کے ہزاروں بندے صف باندھے دست بستہ کھڑے اپنے استاذ و شیخ، قائد و زعمیم، مربی و محسن کے لیے مغفرت کی دعا کر رہے تھے۔ سامنے ہی دارالحدیث تھا جہاں برس ہا برس تک آپ نے مسند حدیث پر بیٹھ کر قال رسول اللہ صلی اللہ علیہ وسلم کی صدائیں بلند کی تھیں۔ حضرت مولانا عبید اللہ خالد صاحب زید مجدہم نے سلام کہا تو لگا جانے کتنی کنھن مسافتیں طے کر آئے ہوں۔

کچھ ہی دیر میں حضرت شیخ کے جسدِ خاکی کو جامعہ بیت السلام کی ایسولنس میں رکھا گیا، نگاہیں بے بسی سے شیخ و امام، محدث امت کو تیزی کے ساتھ آخری منزل کی جانب بڑھتے دیکھ رہی تھیں۔ لگ رہا تھا جیسے کہہ رہے ہوں.....

میں چلا جاؤں گا آخرت کی طرف
میرے غم کی بھی نہایت ہو جائے گی

کچھ توقف کے بعد حضرت والا رحمۃ اللہ علیہ کی ایسولنس سینکڑوں گاڑیوں کے جلو میں جامعہ فاروقیہ حب ربور روڈ کے لیے روانہ ہوئی۔ وہاں پہلے ہی کافی ہجوم تھا۔ حضرات اکابر علماء کرام نماز جنازہ میں شرکت کے لیے جوق در جوق جامعہ پہنچ رہے تھے۔ حضرت اقدس رحمۃ اللہ علیہ کے جسدِ خاکی کو جامعہ کے وسیع ہال میں رکھا گیا تھا، اکابر علماء کرام وہاں تشریف لاتے دل گرفتگی کے عالم میں اپنی نشستوں پر بیٹھ جاتے۔ زبانیں ذکر اللہ سے خرتھیں اور ذہنوں میں حضرت اقدس کی یادوں کے نقوش جھلملا رہے تھے۔ باہر جوں جوں مجمع بڑھ رہا تھا بے قابو ہو رہا تھا۔ لوگ چاہتے تھے کہ حضرت رحمۃ اللہ علیہ کی ایک مرتبہ زیارت کر لیں، مگر ایک مرتبہ یہ سلسلہ شروع ہو جاتا تو سارا انتظام درہم برہم ہو جاتا۔ اس لیے بہت سے جید علماء کی درخواست کے باوجود نہایت محبت سے اس مطالبے کو رد کر دیا گیا۔ حضرت رحمۃ اللہ علیہ جس طرح اپنی حیات میں اتباع سنت کے پیکر تھے احتیاط کا تقاضا تھا کہ بعد از وفات بھی آپ کے مزاج و مسلک کی پوری رعایت رکھی جائے۔

دو بجے نماز ظہر کے بعد نماز جنازہ طے تھی، مگر لوگ ابھی بھی ہجوم درہم برہم دو دروازوں سے پہنچ رہے

تھے، حضرت شیخ کے جسدِ خاکی کو ایسبولینس کے ذریعے جنازہ گاہ منتقل کیا گیا۔ یہ موقع بھی بہت جاں گسل تھا، مجمع بے قابو اور بے تاب ہو رہا تھا مگر اللہ پاک نے دستگیری فرمائی اور بعافیت ایسبولینس جنازہ گاہ پہنچ گئی۔

نمازِ ظہر کے بعد جامع مسجد محمد بن قاسم میں حضرت مولانا قاری محمد حنیف جالندھری زید مجدہم اور حضرت مولانا ڈاکٹر محمد عادل خان صاحب مدظلہم کے بیانات ہوئے۔ ناظم اعلیٰ وفاق المدارس العربیہ پاکستان حضرت مولانا قاری محمد حنیف جالندھری زید مجدہم نے بہت والہانہ انداز میں حضرت صدر وفاق رحمۃ اللہ علیہ کا تذکرہ کیا، وہ بول رہے تھے اور حضرت شیخ سے سینتیس برس پر محیط اپنے قدیم تعلق کی پرتیں کھولتے جا رہے تھے۔ حضرت ناظم اعلیٰ صاحب زید مجدہم کے بعد حضرت شیخ کے بڑے صاحب زادے مولانا ڈاکٹر محمد عادل خان صاحب مدظلہم ہانگ کے سامنے تشریف لائے اور یوں گویا ہوئے:

”شیخ الحدیث مولانا سلیم اللہ خان کا سانحہ ارتحال ہم سب کے لیے ایک سانحہ ہے، لیکن ایک بات جس سے ہم سب کو تسلی اور اطمینان ہوتا ہے کہ اللہ تعالیٰ کے تمام انبیاء اسی طرح رخصت ہوئے ہیں؛ اور ہم سب کو بھی جانا ہے۔ جو کوئی بھی حضرت کی زندگی سے سبق لینا چاہے اور ایک جملے میں وہ بات کہی جائے تو وہ صرف یہ ہے کہ سچائی کو اختیار کیا جائے، مجھے دکھ ہے اس بات کا کہ آج ہم میں سچائی باقی نہیں رہی۔ صحابہ کرام، تابعین اور صلحاء کی زندگی کا خلاصہ صرف یہ ہے کہ سچ بولو۔ یہ سانحات آپ کو نقصان نہیں پہنچا سکتے اگر آپ میں سچائی ہو، دکھ کی بات یہ ہے کہ سچائی ہم سے روشنی جا رہی ہے، وہ سچائی جو نبی کریم صلی اللہ علیہ وسلم امت کو دے کر گئے تھے۔ بڑے مدارس اور القابات بھی کسی کی میراث نہیں ہیں۔ مولانا سلیم اللہ خان رحمۃ اللہ علیہ کی بہت ساری خدمات ہیں، اور یقیناً وفاق المدارس العربیہ پاکستان ہم سب کے لیے ان کا ایک تحفہ ہے۔ جس کی حفاظت ہم سب کی ذمہ داری ہے۔“

حضرت والا رحمۃ اللہ علیہ کی میت نمازِ جنازہ کے لیے جنازہ گاہ پہنچائی جا چکی تھی، کچھ دیر میں حاضرین کو صفیں سیدھی کر لینے کی ہدایت کی گئی۔ جامعہ فاروقیہ کی مجلس شوریٰ کے فیصلے کے مطابق حضرت شیخ رحمۃ اللہ علیہ کے چوالیس برس قدیم رفیق، شاگرد و خاص حضرت مولانا محمد انور صاحب دامت برکاتہم نے نمازِ جنازہ پڑھائی، پہلی صف اکابر علماء و قائدین کے لیے مختص تھی، چشم فلک نے ایسے پاکیزہ صفت افراد کا مجمع نمازِ جنازہ میں کم ہی دیکھا ہوگا، دور دور تک علماء و صلحاء، شیوخ طریقت، اہل صلاح و تقویٰ، اساتذہ حدیث و تفسیر، قراء، عباد و زہاد، طلبہ دین کا جم غفیر تھا۔ ڈاڑھی اور پٹری والوں کا اجتماع تھا۔ نمازِ جنازہ کے بعد حضرت کی میت کو ایسبولینس کے ذریعے ہی قبر کے قریب لے جایا گیا۔ قبر مبارک پہلے سے تیار تھی، مولانا مفتی معاذ خالد، مولانا حامد خالد، مولانا مفتی عمر فاروق، مولانا مفتی محمد یحییٰ، مولانا امداد اللہ صاحب نے حضرت کو قبر میں لٹایا۔ زمینی مٹی بھر بھری ہونے کی وجہ سے لحد کی بجائے ’شق‘

بنائی گئی تھی۔ حضرت شیخ رحمۃ اللہ علیہ کو سنت کے مطابق مکمل قبلہ رُولنا یا گیا۔ بعدہ اشق کے اوپر پہاڑی پتھر کے سلیب رکھ دیے گئے۔ حضرت الشیخ محدث کبیر رئیس المحدثین بخاری عصر، غزالی زماں رحمۃ اللہ علیہ ہمیشہ کے لیے پردہ فرما گئے۔

آہ..... ثم آہ!..... آفتاب علم و عمل غروب ہو گیا، برس با برس حدیث و سنت کی ضیا پاشیاں کرنے والا فرد فرید اور مرد و وحید..... فقیہ انفس حضرت مولانا رشید احمد گنگوہی، حضرت شیخ الہند مولانا محمود حسن دیوبندی، حکیم الامت حضرت مولانا اشرف علی تھانوی، شیخ الاسلام حضرت مولانا حسین احمد مدنی رحمہم اللہ کی سلک مروارید سے منسلک، اور ان کے پراز عزیت راستے کا شاید آخری سچا راہی، محدث الامۃ بالواسطہ اور بلا واسطہ ہزاروں لاکھوں شاگردوں اور وابستگان کو آبدیدہ و دل گرفتہ چھوڑ کر ابد الآباد کے جہان کو سدھا رہ گئے۔ ان شاء اللہ یقین سے کہا جاسکتا ہے کہ.....

فرشتے آسماں سے ان کے استقبال کو اترے

چلے ان کے جلو میں با ادب، با آبرو ہو کر

جہان رنگ و بو سے ماورا ہے منزل جاناں

وہ گزرے اس جہاں سے بے نیاز رنگ و بو ہو کر

دور حاضر کے کبار علماء نے منٹی کے لپ بھر بھر کر قبر تیار کی۔ آپ کی قبر مبارک تیار ہو گئی تو حضرت شیخ رحمہم اللہ کے چھوٹے صاحب زادے حضرت مولانا عبید اللہ خالد زید مجدہم نے سر ہانے کھڑے ہو کر سورہ بقرہ کی ابتدائی آیات کی تلاوت کی، اور پاکتی کی جانب کھڑے ہو کر بڑے صاحب زادے مولانا ڈاکٹر محمد عادل خان صاحب زید مجدہم نے آخری آیات تلاوت کیں۔ حضرت مولانا مفتی محمد تقی عثمانی دامت برکاتہم سے درخواست کی گئی کہ آپ دعا کرادیں۔ حضرت نے اس موقع پر ارشاد فرمایا:

”یہ علماء کا مجمع ہے اگرچہ یہاں بدعت کا شائبہ نہیں لیکن اہل بدعت کی مشابہت سے بچنے کے لیے تمام حضرات قبلہ رخ کھڑے ہو جائیں اور ایک مرتبہ سورہ ملک کی تلاوت کر کے حضرت کو ایصال ثواب کریں۔“

اسی بات کو حضرت مولانا قاری محمد حنیف جالندھری صاحب نے با آواز بلند ہر ایسا تاکہ سب لوگ سن لیں۔ نیز یہ بھی کہا کہ اگر کسی کو سورہ ملک یاد نہ ہو تو سورہ اخلاص پڑھ لیں۔ سورہ ملک کی تلاوت کے بعد حضرت مولانا مفتی محمد تقی عثمانی صاحب زید مجدہم نے دعا شروع کرائی۔ آپ کی آواز بلند ہونے کی دیر تھی کہ ضبط کے سارے بندھن ٹوٹ گئے، سسکیاں پھوٹ نکلیں، تضرع، زاری، التجاب اور التجا کی ملی جلی کیفیتوں کے ساتھ دعا مکمل ہوئی..... کچھ دیر میں حضرات اکابر علماء رخصت ہونے لگے، چلے ہوئے ناظم اعلیٰ وفاق المدارس العربیہ مولانا قاری محمد حنیف جالندھری

زید مجد ہم حضرت عثمانی سے کوئی تعزیتی جملہ کہتے ہوئے فرط غم سے گلے لگ گئے، جو اب حضرت عثمانی نے فرمایا کون کس سے تعزیت کرے؟! یہاں تو سب ہی تعزیت کے مستحق ہیں۔

موت سے کسی کو رشتگاری نہیں، سب نے ہی اس دنیا سے جانا ہے۔ ہر ایک کا وقت مقرر ہے، کسی کے بارے میں یہ کہنا مناسب نہیں کہ ان کی موت بے وقت ہوئی۔ مگر رئیس الحدیث حضرت مولانا سلیم اللہ خان صاحب رحمۃ اللہ علیہ کی وفات پوری امت کا نقصان ہے یہ ایسا نقصان ہے جس کی تلافی ممکن نہیں۔ آپ محض جامعہ فاروقیہ کے مہتمم یا اپنی ذات میں عمق عالم نہ تھے بلکہ پاکستان بھر کے دینی مدارس کے سائبان و محافظ اور امت کے سچے غم و خوار تھے۔ پچھلے پندرہ بیس برس سے ایک تسلسل کے ساتھ دینی مدارس کے خلاف جو ہر پلا پروپیگنڈا جاری ہے۔ طرح طرح کے ہتھکنڈوں کے ذریعے بے پناہ اعصاب شکن دباؤ ہے، مگر آپ نے اپنی توانا ہمت اور بے پناہ عزم سے تمام حملوں کو پسپا کیا۔ اخیر عمر میں امت کے لیے آپ کی تڑپ دیدنی تھی۔ مسلکی دائرہ ہو یا دیگر اجتماعی معاملات، برما کے مسلمان ہوں یا اہل شام، جدیدیت کا فتنہ ہو یا غامدیت کا ہر حوالے سے آپ نے مناسب حال اقدام کیے۔ کبھی کسی مصلحت یا کمزوری کا شکار نہیں ہوئے، جہاں بھی دین و مسلک کے حوالے سے کوئی فتنہ سر اٹھاتا تیغ براں بن جاتے، اپنے عزم جو ان سے اسے گھرواپسی کی راہ دکھاتے.....

پاسبانِ عزتِ اُمّ الکتاب
از نگاہِ خانہ باطل خراب

صحابی رسول حضرت قیس بن عاصم رضی اللہ عنہ کہ سردار قبیلہ اور ہمہ صفت موصوف شخصیت تھے، آپ کی وفات ہوئی تو شاعر عبدہ ابن الطیب نے آپ کی وفات پر مرثیہ کہا جس کا ایک شعر ضرب المثل بن کر آج بھی زندہ ہے، عبدہ ابن الطیب نے کہا تھا:

علیک سلام اللہ قیس بن عاصم
ورحمة ماشاء ان یترحما
فما کان قیس هُلکة هُلک واحد
ولکنه بنیان قوم تهذما

ایک اور شخص نے اپنے عالی قدر والد کی وفات پر کہا تھا:

ابی! نیر الایام بعدک اظلما
وبنیان مجدی یوم مت تهذما

یہ سچ ہے کہ حضرت کی وفات سے ہمارے مجدد شرف کی عظیم دیوار ڈھے گئی ہے۔ ایک چھتھنار اور گھنا بیڑ تھا جو ٹوٹ
 گرا ہے۔ بارش کی طرح برسنے والے فتنوں، باطل پرستوں اور دین دشمنوں کے خلاف ایک سید سکندری تھی جو ڈھے
 گئی ہے۔ حضرت شیخ رحمۃ اللہ علیہ کے بعد دُور دُور آپ جیسی کیا آپ کے پاسگ شخصیت بھی نظر نہیں آرہی.....
 آہ..... ”اب انہیں ڈھونڈ چراغِ رخِ زیالے کر“

ہم شفیق باپ، گھنے سانبان اور مقبول دعاؤں کے حصار سے محروم ہو گئے ہیں۔ ہم ایسے ہاتھوں سے
 محروم ہو گئے ہیں کہ جب وہ اللہ تعالیٰ کے حضور دعا کے لیے اُٹھتے تو خالی واپس نہ لوٹتے۔ ہم ان آنکھوں کی زیارت
 سے محروم ہو گئے جن آنکھوں نے حضرت تھانوی اور حضرت مدنی کو جی بھر کے دیکھا تھا۔ ہم ان ہاتھوں کے لمس سے
 محروم ہو گئے جنہوں نے جانے کتنی بار حضرت مدنی و تھانوی رحمہما اللہ سے مصافحہ کیا تھا۔

کچھ دیر گذری تو مولانا عامر خالد نے اپنے والد گرامی مولانا عبید اللہ خالد زید مجدد ہم سے گزارش کی کہ
 لوگوں سے کہیں کہ خاندان کے افراد کے علاوہ تمام حضرات سے کہیں کہ اب وہ چلے جائیں تاکہ خاندان کے افراد تجلیہ
 میں مسنون وقت کے مطابق قبر کے پاس رکیں۔ یہ میت اور اس کے ورثاء کا حق ہے۔ اعلان ہوا، مگر کسی میں بھی
 وابسی کا پارا نہ تھا؛ ناچاق تعیل حکم میں اٹھنا پڑا، بوجھل قدموں کے ساتھ وابسی کی راہ لی.....

رضخت اے روح و روانِ زندگی
 رضخت اے جانِ جہانِ زندگی

غم زدہ مدفنِ جاناں سے چلا آیا ہوں
 دل پہ جو بیت رہی ہے وہ مگر کس سے کہوں
 ان کی تربت پہ رہے بارشِ انوارِ مدام
 ابرِ رحمت ہو تسلسل سے گہر بارِ مدام

آپ پر اللہ تعالیٰ کی بے حساب اور بے کراں رحمتیں نازل ہوں:

اللهم اغفر له ورحمه و عافه واعف عنه واکرم نزلہ، ووسع مدخله واغسله بالماء والثلج ونقه من

الخطايا كما نقيت التوب الابيض من الدنس

☆☆☆